

# Bidu ġdid għal Chambray

Joseph Scicluna

Forsi ftit jafu li Ġuzepp Cutajar kien kok fil-kċina ta' Chambray jahdem taht chef Inġliż. Jew li Maria Cordina li kienet tghin lin-nisa tal-fizzjali Inġliżi jiehdu hsieb it-trabi tagħhom kienu minn Ghajnsielem. Hafna minn dawk li hadmu fuq il-bini tal-fortifikazzjonijiet ta' Chambray mal-255 sena ilu kienu minn Ghajnsielem. Dawk li assistew lill-infermiera fl-isptar tas-suldati Inġliżi waqt il-gwerra tal-Krimea tal-1855, kienu minn Ghajnsielem ukoll. Lanqas irridu ninsew li biex ikunu jistghu jlahhqu mal-midrubin li kienu qed jintbaghtu f'Chambray fil-bidu tal-Gwerra l-Kbira, madwar elfejn fil-ġimgha, l-Inġliżi talbu lill-poplu t'Ghajnsielem biex jaghti l-ghajnuna, u l-Ghajnselmizi kienu pronti u ghenu kif setghu. Kull familja f'Ghajnsielem ghandha lista twila ta' antenati li hadmu f'Chambray. Fil-fatt, fl-aqwa tieghu, Chambray kien jipprovdi xogħolijiet iżjed mill-baħar għan-nies t'Ghajnsielem.

Matul iż-żminijiet, l-Ghajnselmizi żviluppaw relazzjoni speċjali mas-suldati Inġliżi li kienu jkunu stazzjonati f'Chambray. Spiss, dawn is-suldati kienu joħorġu mill-fortizza u jaqsmu minn Ta' Passi biex jiġu jiehdu tazza nbid minn għand tat-Tikka jew xi taverna oħra fir-rahall. L-istess kienu jagħmlu iż-żgħażaġh Ghajnselmizi. Dawn kienu jmorru jaraw is-suldati fuq xogħolhom jew waqt il-hin tar-rikreazzjoni, fejn ġeneralment kienu jsibuhom jilgħabu fil-foss ta' hdejn il-pont l-logħba tal-futbol li kienet għada ġdida għall-gżiritna. Hbiberiji iffurmaw u l-attrazzjoni tan-nies ta' Ghajnsielem lejn is-suldati Inġliżi kompliet dejjem tikber. Hafna kienu jkunu l-qlub maqsuma x'hin dawn is-suldati kienu jirċievu ordni biex jtitlqu minn Chambray u jiġu stazzjonati f'parti oħra tal-Imperu Brittaniku. Maż-żminijiet Chambray sar għall-poplu ta' Ghajnsielem dak il-post li għal perjodi twal ipprovda hafna għar-rahall tagħna, kemm għall-ekonomija, kif ukoll esperjenzi memorabli għall-Ghajnselmizi, biex imbaggħad jispiċċa kollox hesrem. Minn fortizza mimlija hajja u attivita' sfrenata, Chambray kien jispiċċa battal u magħluq, bejn gwerra u oħra. Ma kien hemm xejn li



r-rahall seta' jagħmel, il-hajja kienet tkompli u n-nies kienu jsibu impjeg x'imkien iehor.

Sfortunatament, l-istorja riċenti tal-Fortizza tant għal qalbna ġaġhlitna ninsew dawn il-ġrajjet u fatti li tant għandhom jagħmluna kburin. In-nies tar-rahall spiċċaw jippruvaw ma jħarsux jew ma jahsbux biex ma jwegġġhux. Fil-fatt iddejjaqna inwahhlu f'xulxin


u naraw ta' min kien it-tort li Chambray l-ewwel ġie sfigurati u desakrati, imbaggħad mitluq għal bosta snin. Issa mingħajr hadd ma jgħid xejn ir-rabja u l-frustrazzjoni tas-snin tmenin u disghin qegħda ftit ftit tinbidel f'tama li xi darba din il-Fortizza terġa' tkun integrata lura fir-rahall. Ghajnsielem jerga' jkun kburi b'dak li jkun qed jigri go Chambray. In-

nies tar-rahall jergħu jibdedw isibu impjeg fil-qrib. Inkunu nistghu mmorru passigġata sa Chambray u ngawdu l-isbah veduta f'pajjiżna, dik li tant hi għal qalbna.

Le, mhumiex reġġhin ġejjin l-Inġliżi!

Din it-tama ġejja mill-fatt li fl-aħħar il-Forti Chambray qiegħed f'idejn nies li qed jippruvaw isalvaw li jistghu mill-herba li sabu. Fil-fatt fl-2004 l-avukat Dr. Michael Caruana u l-familja tiegħu xtraw il-Forti Chambray mingħand il-Gvern ta' Malta u mingħand azzjonisti oħrajn. Dawn immedjatament bdew ix-xogħol biex l-istrutturi li sabu jitlestew u jittraggaw biex ikunu jistghu jinbiegħu. Ix-xogħol mexa ġmielu u d-differenza tidher. Dr. Caruana li twieled fir-Rabat, Ghawdex fit-23 ta' Meju 1958, attenda De La Salle College, fil-Kottonera, Malta. Hu studja l-ligi fl-Universita' ta' Malta u gradwa fl-1986. Kien il-President tal-Gozo Chamber of Commerce għal erba' snin bejn 2003 u 2007. Dr. Caruana ilu President tal-Leone Band Club u tal-Leone Philharmonic Society mill-1988.

Jien kelli x-xorti li niltaqa ma' Dr. Caruana fl-uffiċċju tiegħu propjament f'Chambray u tkellimna hafna fuq il-proġett.



### 1. Il-familja tieghek hi hafna rispettata fir-rahhal taghna. X'inhi r-relazzjoni tieghek man-nies ta' Ghajnsielem?

M'Ghajnsielem ghandna 'amor propio' jigifieri n-nies jirrispettawna u ahna nirrispettawhom hafna. Bosta nies minn Ghajnsielem huma klijenti taghna. Hafna gew fejnna, u fejn stajna nghinu ahna dejjem ghennihom. Anke bhala istituzzjonijiet. Hemm rabta mal-Knisja. Is-settur tan-negozju u l-hwienet li hawn Ghajnsielem kienu klijenti regolari taghna, allura hemm hafna rispett reciproku. Minhekk barra l-fatt li ahna konna importaturi u hafna minn Ghajnsielem kienu jahdmu fuq id-dghajjes, sirna nafuhom sewwa fuq bazi individwali. Minn zmien l-antik konna

ngnixu x-xatt. Konna ninzlu hawn fl-10:30, il-11:00 ta' filghodu biex ihottu d-dghajjes u ngħabbu l-materjal fuq it-trakkijiet taghna. Ir-rapport m'Ghajnsielem, max-xatt u ma' dawn l-inhawwi, huwa rapport antik. Nafu l-individwi, nafu lill-poplu. Maż-zmien bnejna relazzjoni sabiha man-nies

t'Ghajnsielem. Filfatt jiena sibt hafna ghajnuna fuq dan il-progett, minn nies t'Ghajnsielem u apprezzajt hafna l-informazzjoni li nghatajt. Hawn nies li jigu hawn jirrakkontawlek l-istejjer ta' x' kien jigri hawn f'Chambray, li hija storja sabiha hafna.

### 2. Ghandek pjani jiet li xi darba tiġi tghix f'Ghajnsielem?

Hemm il-possibilita', ghax jien dan il-post joghgobni, lllum innamrajt mieghu. Qed naghmlu progett mill-isbah li mhux biss jaghti prestigju lilna li nvestejna fih, izda jaghti prestigju wkoll lir-rahhal sabih t'Ghajnsielem.

### 3. Kif beda l-involviment taghkom f'Chambray?

Qabel ma beda l-involviment taghna il-progett kien digà għaddej minn investituri ohra. Qabilna kien hemm hafna kaptana u l-progett ma setax jitwassal sat-tmiem tieghu. Il-progett kien wieqaf! Jiena sirt naf li kien hemm interess minn naha tal-investituri lokali li riedu jbieghu u hemmhekk jiena bdejt nitkellem u nara kif wiehed jista' jagħmel sabieħ jekk ikun possibli, nixtru dan il-progett. Naturalment ridt nara l-pożizzjoni ta' kulhadd x'inhi. Ridt nara x'jiswa. Kont lest li ninnegozja b'kondizzjoni wahda. Biex nixtri, irid johrog kulhadd! Jiena qed nitkellem f'isem il-familja Caruana - jiena u ż-żewġ huti l-ohra. L-unika haġa u l-akbar problema li kellna kienet li

ahna writna progett li kellu passat kontroversjali hafna li sfortunatament ma kienx jagħmel gid għall-istess progett.

Meta bdejna ninnegozjaw mal-gvern, li kien il-propjetarju t'hawnhekk, ahna ridna naslu f'arrangament differenti minn dak li kien hemm qabel. Fosthom kien hemm, iċ-ċens sal-2090, kienet klawsola li ahna ma stajniex naċċettaw. Sar negozjati mall-gvern u l-gvern aċċetta li fejn jidhlu l-propjetajiet residenzjali u l-lukanda, iċ-ċens nkunu nistghu nifduh, allura jigi 'full ownership' tal-individwu li qed jixtri. Min qed jixtri lllum m'ghandux ċens. L-unika ċens li hemm hu fuq l-postijiet li huma storiċi, l-barracks tal-kavallieri,

il-polverista, il-bakery u s-swar. Dak huwa struttura storiċi u hemmhekk mal-gvern, irrangajna li dak il-postijiet jibqgħu biċ-ċens u propjetà tal-gvern, Però nistghu nużawhom ahna sal-2090. Għamilna distinzjoni bejn dak li huwa storiċu, li ahna rridu

nippreservawh bhala nazzjon, u l-propjetajiet residenzjali u l-lukanda.


### 4. Kemm nbidlet hajtek wara li dhalt għall-isfida li tiehu hsieb dan il-progett tant kbir u tant ikkomplikat?

Hajti nbidlet hafna. Nista' ngħid, jien qatt ma kelli f'moħhi li nidhol għal progett ta' dan il-kalibru. Nammetti li meta dhalt għalih ma kontx qed nara d-dimensjoni kbira li fih. Effettivament meta tidhol fih, id-dimensjoni tieghu hija tant kbira u tant komplikata li jekk trid tagħmel biċċa xogħol tajba, trid tidhol fid-dettalji biex isserrah moħhok li kollox qed jsir kif suppost.

### 5. Dan ix-xogħol irrizulta aktar iebes milli stennejtu?

Iva. L-ewwel impressjoni kienet "u iwa, dan progett ta' sentejn jew tlett snin u jghaddi kollox". Ma rrealizzajniex il-kobor ta' dan il-post. Minhabba ragunijiet finanzjarji ma stajniex naghmluh f'daqqa għalhekk kellna naqsmuh fi tlett fazijiet. Għamilna l-ewwel Fazi. X'hin lestejniha, bdejna nbieghu u bl-investment li beda diehel morna għat-tieni Fazi. Bdejna nbieghu mit-tieni Fazi, u issa jekk Alla jrid immorru għat-tielet Fazi. Dak hu l-mod ta' kif imxejna għaliex ahna finanzjarjament ridna naraw li nkunu qegħdin sewwa.





### 6. X'inhu l-aktar frustranti, tigrri wara l-kuntratturi biex jintlahqu l-iskadenzi jew tfittex xerrejja potenzjali għall-proprjetajiet?

L-aktar frustranti l-haddiema, il-kuntratturi. U l-isfortuna f'Għawdex, it-'time frames' ma jeżistu għal hadd u dik hija l-akbar problema għaliex ix-xerrejja ssibhom. Jekk inti tagħtihom prodott, jiġu u jixtru. Però la darba il-barranin iġġibhom hawn u tikkommetti ruhek li f'ċertu żmien jitlesta, u minhabba fil-haddiema ma jitlestiehx, meta jiġu lura, ma tantx jiehdu pjaċir, għax inti ma tkunx żammett kelmtek. Din hija kultura żbaljata. Żgur li fit-tielet Fażi se nahdmu differenti milli hdimna s'issa. It-tielet Fażi trid tinhadem bil-kuntratturi u dawn iridu jidhlu b'responsabilità biex jagħmluh fil-hin u bil-multi. Jekk Għawdex ma hawnx min hu kapaċi jahdem hekk, ikollna naraw minn fejn se ngibuhom.



### 7. Kemm-il unit għandkom lesti?

S'issa lestejna 65 unit fl-ewwel Fażi, 85 unit fit-tieni Fażi u mbagħad it-tielet Fażi se jkun hemm bejn 160 u 170 unit.

### 8. X' perċentwali tal-proprjetajiet ġew mibjugħa s'issa?

Fl-ewwel Fażi hemm mibjugħa qisu xi 70% u xi 25% mit-tieni Fażi.

### 9. Dan il-perċentwali huwa skond l-aspettattivi inizjali tiegħek?

Bhala investiment qed jattira nies ta' ċertu prominenza. Ahna qagħdna attenti li l-prezzijiet invarjawhom. Ridna nibdew minn prezzijiet li anke l-Maltin ikunu jilhqumom. Nemmnu li l-prezzijiet li hrigna bihom huma raġonevoli meta wiehed iqabbilhom mal-proġetti kollha li hawn go Malta u Għawdex. Però ridna naraw li jkollna xelta shiha ta' prezzijiet biex wiehed ikollu mnejn jagħzel, u skont is-sahha finanzjarja tiegħu ikun jista' jinvesti hawnhekk.

### 10. X'kien l-impatt tar-riċessjoni fuq il-bejgħ?

Affetwatna minn ċertu swieq. L-akbar daqqa li ha s-suq tal-propjeta` kien mill-Ingilterra. Minn naħa l-oħra infethu swieq godda. Hija kwistjoni ta' kemm int kapaċi tikkumerċjalizza u tattira swieq godda. Jiena kuntent hafna. Għandna żewġt iswieq li ma tantx jissemew. L-aktar li xtraw huma mill-Iżvezja u mill-Afrika t'Isfel. Ahna kburin hafna li naraw dawn in-nies jiġu jinvestu hawn. Dawn in-nies iħossuhom 'safe' hawn. Għan-nies tal-Afrika t'Isfel, il-problema hija l-kriminalita` li hemm f'pajjiżhom. Meta jiġu hawn u jaraw pajjiż bħal Għawdex, tant sabih, kultura li tmur lura 7000 sena, se jixtru parti minn fortizza storika ta' żmien il-kavallieri... Jiġu hawn jaraw iċ-ċwieviet fil-bibien, għalihom hija haġa li tiġbidhom. Jgħidulek "ghada pitghada għad niġu nirtiraw hawn". Meta jaraw li hawn din il-kumdita` u post sabih, għalihom hija xi haġa rreżistibbli. Ma jsibu l-ebda diffikulta li jinvestu hawnhekk.

### 11. Kif huwa rreklammat dan il-proġett fis-suq lokali u dak internazzjonali?

Bażikament ahna s'issa dejjem użajna l-agenti tal-propjeta`. Nagħtu l-opportunita lill-agenti kollha. Hallejna lil kulhadd jista' jbiegħ. Però hemm 'estate agents' li qegħdin iffukati u jispeċċjalizzaw fi swieq bħalma huma l-Afrika t'Isfel, l-Iżvezja u swieq godda oħra. Nahseb li dawn qed jirnexxihom u qed iġibu r-riżultati.


### 12. It-Tieni Fażi kwazi lesta. X'hemm ippjanat għat-Tielet Fażi?

Hija l-aktar waħda impenjattiva għaliex hemm għandna l-lukanda. Ahna nemmnu li lukanda ġewwa Chambray għandha tkun 'boutique hotel', fis-sens li jkolla minn 80 sa 100 kamra u ta' livell għoli ferm, u li se tiġi maġenb il-barracks tal-kavallieri.

Irridu naraw li l-faċilitajiet li se jkollha l-lukanda jkunu ta' ċertu livell u hawnhekk il-lukanda mhux biss se taħdem għall-barranin u t-turisti, imma taħdem ukoll għar-residenti. Dak kollu li nistgħu nagħmlu fil-lukanda (spa, gym, etc.) kollu jista' jintuza mir-residenti ta' Chambray. Din għet sitwazzjoni li jirbaħ kulhadd; l-investitur, il-management tal-lukanda u anke r-residenti. Ir-residenti hawn se jsibuha faċli li ffit metri 'l bogħod mid-dar għandhom indoor pool, spa, gym etc. Din hija l-idea ta' integrazzjoni bejn il-lukanda u r-residenti ta' Chambray.

### 13. Kif hi mibnija fuq ġewwa il-Barracks tal-Kavallieri żgur tagħmilha waħda mill-istrutturi l-aktar impressjonanti f'Għawdex. X'inhuma l-pjanijiet tiegħek għal din il-binja?

Il-Barracks huma l-gawhra ta' hawn, li tagħmel lil Chambray Chambray allura rridu nagħtuhom



l-importanza tagħhom u irridu noqogħdu attenti kif jiġu uttilizzati. L-ewwelnett hemm l-impenn u l-obligu li għandna mal-gvern u t-tieni hemm il-fatt li din hija binja storika li rridu nippreservawha bl-isbaħ u l-ahjar mod possibbli. L-isfortuna hija li l-art oriġinali tagħha m'għadhiex hemm. Fi żmien l-Ingliżi (qaluli nies minn Ghajnsielem) kienu qalgħu ċ-ċangatura biex jagħmlu l-madum. Ahna qabbadna espert biex jagħmlilna rapport kif wiehed jagħmel ir-restawr tagħha u kif se nuttillizawha bl-ahjar mod possibbli. L-idea għandha tkun li jkun hemm zona kummerċjali vicin tal-lukanda biex jekk jista' jkun l-aspett kummerċjali jkun kollu flimkien. Ġewwa l-barracks tal-kavallieri qed naraw 'fine dining restaurants', facilitajiet ta' konferenzi u 'designer boutiques' li jkunu ta' kalibru. Għar-restawr ta' din il-binja ser nagħmlu minn kollox biex l-istorja ta' Chambray npoġġuha fuq il-livell li jixraqilha.

#### 14. Thoss pressjoni mil-fatt li inti gejt afdat f'idejk biċċa mill-istorja ta' pajjiżna?

Chambray huwa xi haġa li rridu nibzghu għaliha u li rridu niżviluppawha b'maturita` kbira jiġifieri mhux kemm se niżviluppaw imma kif se niżviluppaw. Wiehed irid joqgħod hafna attent kif l-element storiku żżewqu mal-hajja moderna. L-aktar haġa diffiċli li sibna u li ridna nahdmu hafna fuqha kienet illi għandna l-element storiku li rridu nippreservawh għax nemmnu li għandna nipreservawh. Mhux kwistjoni kemm se nbiegħu. Li tbiegħ huwa sabiħ. In-negozzju huwa parti mill-kumpless kollu. Pero nemmen li l-aktar haġa importanti hi li ahna rridu nhallu monument warajna; l-element storiku ta' Chambray huwa element uniku. Nghid għaliha, l-istorja taffaxxinani hawnhekk, kull angolu fih il-valur tiegħu.

#### 15. X'ser ikunu l-prezzijiet għall-propjetajiet tat-tielet Fazi?

Ahna bdejna mill-€175,000 biex inżommu prezzijiet li jista' jilhaqhom anke l-investitur lokali. Nahseb li l-prezzijiet joghlew xi ftit. Nemmen li la darba li l-proġett kollu jkun lest il-prezzijiet hawnhekk jispjodu.

#### 16. Jissemma' li ser jkun hemm pjazza prinċipali u ġonna tal-Mediterran. Tista' tiddiskrivi dawn kif u fejn ser ikunu?

Nixtiequ nagħtu hafna kulur. F'Chambray s'issa jidher hafna ġebel. Jekk thares lejh minn Nadur, tgħid "Marelli hemmhekk kif inhu? Kollu ġebel! Kollox ġo xulxin! Kollu ffullatt!" Meta wiehed jiġi hawn jirrealizza li mhux hekk! L-isfortuna hi li

hafna nies minn barra ma jafux hawn ġew kif inhu. Ahna nemmnu fil-'landscaping'. Jekk wiehed idur fl-ewwel Fazi, wiehed jinduna kemm hdimna fuq il-'landscaping'. Għandu jkun hawn hafna sigar. F'kull post li nsib jiena nhawwel u nkabbar is-sigar. Iffissajt fuq hekk! Użajna hafna tipi ta' sigar li jifilhu għar-rih. Użajna hafna palm. Il-palma hija sigra sabiħa li tikber u l-għeruq tagħha ma jagħmlux hsara.

#### 17. Meta tistenna li tibda l-hidma fuq it-Tielet Fazi?

Mal-MEPA ftit fadal biex jiddeċiedu fuq it-tielet Fazi. Qed nissopponi li sal-ahhar ta' din is-sena jkun hemm id-deċiżjonijiet. Mhux biss mill-outline imma anke mill-pjanti finali. Kif ikun hemm id-deċiżjonijiet fil-pjanti finali ahna nibdew il-proġett. Sadanittant, it-tieni Fazi daqt tkun lesta. Kif inlestu hemm, nibdew ir-restawr tal-entratura l-antika. Se tiġi sabiħa hafna.



Wara nibdew ir-restawr anke fuq il-barracks tal-kavallieri. Nittamaw li sal-ahhar tas-sena inkunu lesti minn dak ix-xogħol halli mbagħad inkunu nistghu nibdew it-tielet Fazi.

#### 18. X'inhuma l-pjanijiet għall-polverista u dik iż-żona ta' madwarha?

Il-polverista hija unika, hija monument iehor t'Għawdex, mhux ta' Chambray biss. Naturalment lil Chambray tagħtih il-valur bħalma Chambray jagħti valur lil Ghajnsielem. L-aktar haġa importanti hija li nippreservawha u naraw li l-konsenturi li hemm jitwaqqfu u jintrabat il-blat. Dak qed jtkellmu fuqu l-periti teknici u jaraw x'inhu l-ahjar metodu. Wiehed issa jrid ikompli kif il-MEPA tagħtina l-permess fuq it-tielet Fazi mbagħad jibdew is-'soundings' tal-blat. Irridu naraw x'hemm u m'hemm biex ahna norbtu l-polverista shiħa. Sar ukoll studju ġeologiku apposta biex naraw x'hemm ġol-blat. Hemm ukoll x-rays li ttieħdu mis-satellita li swewlna hafna flus biex isir studju tal-blat u tal-istruttura u jekk hemmx flieli fil-blat. Irridu nghanlu 'samplings' tal-blat biex naraw x'tip ta' blat hemm. Qed nikkalkulaw li biex norbtuha



hemm il-fuq minn żewġ miljun ewro investment. Il-polverista għandha tiġi restawrata u wżata. Jekk ikollok post bħal dak u ma jintużax, hażin. Jekk ha jiehu hsiebha kulhadd, dik tispicča li ma jiehu hsiebha hadd. Jiena nemmen li hemm tista' tkun 'champagne bar' jew xi haġa speċjali u partikulari, fejn bniedem imur hemm, u jgħid "jiena se nġhaddi sagħtejn hemm" Lussu! Ġenna tal-art! Hemmhekk xi haġa hekk trid issir!

**19. L-akbar assi tal-proġett huma l-veduti li jhalluk bla nifs. X'tip ta' kummenti jkollok minn xerrejja prospettivi fuq dawn il-veduti?**

Kelma wahda, jiġġennu! Il-barranin jimpressionaw ruhhom li hawn dan il-post li hadd ma jaf bih u b'din il-meravilja madwaru. U mhux biss il-veduta minn naħa tal-fliegħ. Għandek il-veduti tax-Xatt l-Aħmar – bellezza! Jiġġennu dawn! Il-barranin jitgħaxqu x'hin jaraw il-knejjes tagħna. Hawn naturalment l-ewwel Għajnsielem li jolqothom. Min jixtri jgħidlek "jien ma rridx fuq il-pool, jiena rrid nara l-knisja t'Għajnsielem. Dik li x'hin inqum hija meravilja, struttura arkitettonika mill-isbah! Jien dik irrid nara." Dak li għalina mhu xejn, għall-barranin jista' jkun hafna u dan tgħallimtu bl-esperjenza, għax meta tismagħhom jikkummentaw, jibdeu jithaddtu bħatfal. Litteralment. Jiġġennu.

**20. Xi tgħid li hija l-haġa li l-iżjed li thajjar lil dak li jkun li jixtri, l-veduti jew il-fatt li tkun qed tixtri biċċa mill-istorja?**

Nahseb li l-aktar hija l-istorja - naturalment komplimentata bil-veduta. L-istorja, għaliex illum ma tixtri l-istorja! L-ebda gvern ma jċedi l-istorja llum

il-ġurnata. Però hawn mhux lili nbiegħ. Qed nipprova niġbor u nsalva li nista', u nahseb li vera qed nagħmel l-affarijiet bis-serjeta`. Ahna rridu nagħmlu proġett li jagħmel sens. Proġett li jissalvagwardja l-istorja, jissalvagwardja l-interessi tal-pajjiż, u naturalment l-aspett kummerċjali tiegħu rridu narawh ukoll għax bil-flus trid tagħmilhom dawn l-affarijiet. L-ispejjes tar-restawr huma hafna kbar, Però ma niddejjaqx għax dak hu li se nhallu lil ta' warajna.


**21. Fuq in-naħa tax-Xatt l-Aħmar il-Kavallieri hasbu għal 'Sally Port' b'taraġ li jwassal għal dan il-hruġ min ġewwa l-Fortizza. Hemm hsieb li dan jitraddaf u jitranga biex jkun jista jintuża bhala hruġ alternattiv għan-naħa tax-Xatt l-Aħmar?**

Iva! Naturalment se jkun 'monitored exit' għax ma tistax thallih wahdu. Però ahna se nużawh żgur. Jekk inti tara fuq in-naħa tax-xatt hemm sally port, skoprejt u jien waqt li konna qed nahdmu, naddafniha, u għet sabiha hafna. Tinzel minn fuq minn fejn kien waqa' is-sur. Sfortunatament ingħalqet biċċa minnha. Issa l-biċċa li baqa' tinzel minna u tiġi fuq is-sur li nbena mill-ġdid.

**22. Hemm xi pjanijiet sabiex it-triq li tinsab hdejn l-fortifikazzjoni fuq in-naħa tax-Xatt l-Aħmar titranga?**

Għandu jkun hemm diskussjonijiet mal-gvern biex ikun hemm aċċess sew, mhux biss għan-nies tagħna imma anke għan-nies t'Għajnsielem. Issa ahna parti integrali mill-kommunita` t'Għajnsielem. Nixtieq li jkun hemm passagġ jew triq tajba li tkun faċli għan-nies sabiex jinżlu għax-Xatt l-Aħmar.





### 23. Meta tahseb li tkunu tistghu tibdew ir-restawr tal-fortifikazzjonijiet?

Il-polverista trid tigi restawrata qabel it-tielet Fazi. Ma tistax tibni imbagħad torbot. Hemm irridu nqattgħu l-blat u ninzlu ftit l-isfel imbagħad naghmlu 'vertical piling' u 'horizontal piling'. Biex il-polverista u s-swar norbtuom ma' ġewwa. L-bqija tas-swar m'hemmx hsarat kbar u ser naghmluhom wara.

### 24. Meta dan il-proġett jitlesta se jinholqu impjegji?

Chambray għandu jkun il-pulmun ekonomiku t'Għawdex jiġifieri l-mod kif ahna qed niżviluppawh, rridu li jkollu impatt kbir fuq il-hajja ekonomika u soċjali t'Għawdex u nemmu fih għax illum diġà qed naraw in-nies li qed jiġu jinvestu go dan il-kumpless, nies tat-tajjeb, nies rispettati hafna fis-soċjetajiet u fid-dinja fejn jgħixu huma. Meta jkollok proġett bħal dan li jkun ta' ċertu kalibru u b'investiment diehel minn barra, allura lill-pajjiż jgħinu hafna.

Dan il-proġett żgur li se jagħmel hafna ġid għall-kommunita` t'Għajnsielem, għax hawn se jinholqu impjegji u dak jagħmel hafna ġid għal-lokalita`. Biss biss trid hafna nies għall-lukanda. Nikkonsidra li mill-inqas ikun hawn mall-mitejn impjeg. L-aktar li jistgħu jgawdu minnhom huma n-nies t'Għajnsielem. Jekk għandi naghzel, se naghzel l-aktar nies fil-qrib. Ma jien se niddiskrimina ma' hadd imma rrid inkun gust man-nies t'Għajnsielem, hekk jixraq!

### 25. Liema partijiet tal-Forti se jkunu aċċessibbli għal min mhux residenti?

Ma rridux naghlu l-aċċessibilita` għan-nies. Però minn naħa l-oħra rridu noqogħdu attenti li ż-żoni residenzjali nagħtuom lir-residenti. Ma nistgħux inhallu lil kulhadd jiġi jagħmel 'picnic' hawn barra u jkollna storbu. Sakemm in-nies jiġu hawn ġew, jippassiġġaw u ma jdejqu lil hadd, mhux se tkun problema.

### 26. Tixtieq li Forti Chambray eventwalment issir attrazzjoni turistika?

Minnu nnifsu Chambray diġà attrazzjoni turistika. Hemm affarijiet li se jiġu restawrati u se jintużaw. Għalhekk għidtlek li jrid ikun il-pulmun ekonomiku t'Għawdex. Apparti li huma binjiet storiċi, l-polverista hija sabiħa u l-bakery u l-barracks tal-kavallieri dawn huma kollha sbieħ. L-isfortuna hija li ta' qabli kissru daww il-lapidi kollha. Nixtieq insib post fejn dawn il-lapidi niġborhom kollha. Nagħmel kamra kbira fejn nagħmilhom hemm u nagħmel xemgħa kbira fin-nofs li tixgħel il-ħin kollu. Tkun kamra ta' riflessjoni. Trid toqgħod attent li ma tagħmilhomx mar-residenti għax ikun hawn min jiddejjaq, però hija parti mill-istorja ta' Chambray. Dik xi haġa oħra li tista' tkun attrazzjoni

kbira għat-turisti, speċjalment daww mir-Renju Unit.

### 27. Politikanti spiss jikkellmu dwar it-tkabbir sostenibbli. Minn hu fin-negozju jaf kemm ikun 'kwiet' Għawdex fix-xitwa u jixtieq li ssir xi haġa. X'tahseb dwar dan?

Irridu nsibu bilanċ. Naraw xi żvilupp għandu bżonn il-pajjiż u m'hemmx għalfejn naqbzū dak l-ammont. Irridu nqisu dak li jrid isir fil-konfront tas-soċjeta` tagħna. Jekk qegħdin tletin elf ruh m'għandniex għalfejn naħsbu li qisna qegħdin Singapore. Irridu nibzghu għall-pajjiż. Ċerti proġetti jridu jsiru bilgħaqal, ma jridx ikun żvilupp li jagħmel hsara l'ambjent sabiħ li għandna. Minn naħa l-oħra, Għawdex m'għandux bżonn il-kwantitajiet ta' turisti. Għandna mmorru għat-turist it-tajjeb, dak li jġib il-flus. Immorru għat-turist li jagħmel sens, turist li verament jixraq Għawdex. Il-kwantitajiet ipogġu stress fuq l-infrastruttura tagħna. Biex inġibu dak it-turist hemm xi affarijiet li jridu jsiru. L-infrastruttura tal-pajjiż trid titrangā. Għall-grazzja t'Alla bdejna. Il-pajjiż irridu nżommuh nadif u jinżamm fi stat tajjeb. Ladarba nieħdu hsieb dawn, imbagħad nibdew nattiraw it-turisti li hemm bżonn. Però rridu nagħtuom servizz tajjeb. Jekk tippretendi li jiġi turist sinjur u trid li jonfoq, trid tagħtih is-servizz. Għawdex nistgħu naghmluha. Għawdex huwa żgħir m'għandniex affarijiet kbar. Però jekk nużaw is-sens, nistgħu naghmlu hafna aħjar. L-importanti hu li nkunu nafu fejn irridu naslu. Jekk nafu d-destinazzjoni, mela eja nippreparaw it-triq biex naslu hemm. U jekk kulhadd jagħmel il-parti tiegħu, privat, gvern, kulhadd, allura naslu fejn għandna naslu u jkollna l-aħjar prodott.

*Kellhom raġun il-kavallieri li riedu jibnu belt ġdida hawnhekk ġewwa Chambray. Bl-istess mod kif f'Malta kien hemm l-Imdina u bnew il-belt il-ġdida Valletta, l-istess riedu jagħmlu Għawdex fejn kien hawn iċ-Ċittadella, li kienet il-belt l-antika, huma riedu belt ġdida ġewwa Għajnsielem. Ir-raġuni kient strategika, biex ikollhom il-belt li tippoteġi l-port u l-fliegu. Kienet tagħmel hafna sens għalihom. Għalhekk riedu jibnu din il-belt. Sfortunatament il-kavallieri bdew tard jibnu lil Chambray...*